

“என்னுடைய ஆவியில் இருந்து ஆதமுக்குள் நான் ஊதினேன்” [15:29, 38:72]. மற்றொருபுறம், ஜீஸஸின் படைப்பானது பூமியில் நடைபெற்றது, எனவே மேரியிடம் கடவுளின் “வார்த்தையை” கேப்ரியேல் எடுத்துச் சென்றார். இயேசுவின் படைப்பை குறிக்கின்றபோதெல்லாம் மாறுதலின்றி பன்மை வடிவம் பயன்படுத்தப் படுகின்றது [21:91, 66:12].

கடவுள் மோஸஸுடன் நேரடியாக வானவர்களின் இடையீடு இன்றிப் பேசியபோது, கடவுள் பிரத்தியேகமாக ஒருமைப் பதத்தில் பேசுவதை நாம் காண்கின்றோம்: **நான்** தான் கடவுள். **என்னை** அன்றி தெய்வம் இல்லை. நீங்கள் **என்னை** மட்டுமே வழிபட வேண்டும், மேலும் [**ஸலாத்**] அன்றாடத் தொடர்புத் தொழுகைகளை **என்னை** நினைவு கூர்வதற்காகக் கடைப்பிடியுங்கள்” [20:12-14].

கடவுளின் வழிபாட்டைப் பற்றிக் குறிப்பிடப்படுகின்றபோதெல்லாம், ஒருமைப் பதம் பயன்படுத்தப் படுகின்றது [51:56].

பின் இணைப்பு 11 உயிர்த்தெழுப்பப்படுகின்ற அந்நாள்

கொம்பு ஊதப்படுகின்றது, உடனே கடவுளால் விலக்களிக்கப்பட்டவர்களை தவிர, வானங்கள் மற்றும் பூமியில் உள்ள ஒவ்வொருவரும் மயக்கத்தில் ஆழ்ந்து விடுகின்றனர். பின்னர் அது இரண்டாவது முறை ஊதப்படுகின்றது, உடனே அவர்கள் எழுந்து நிற்கின்றனர். [39:68]

மனிதர்கள் மற்றும் ஜின்களின் அனைத்துத் தலைமுறைகளும் இந்தப் பூமியின் மீது உயிர்த்தெழுப்பப் படுவார்கள்; கிட்டத்தட்ட 150 பில்லியன். ஆனால் நாம் பூமியுடன் பிணைக்கப்பட்டவர்களாக இருக்க மாட்டோம். கடவுள் ஒரு முட்டைப்பூவின் உதாரணத்தின் மூலம் நமக்குக் கற்றுக் கொடுக்கின்றார்; அதன் புழுக் கூட்டில் (கல்லறை) அது ஒரு கூட்டுப்பூவாக மாறுகின்றது, பின்னர் காற்றில் பறக்கின்ற ஒரு பட்டாம்பூச்சியாக அந்தப் புழுக்கூட்டில் இருந்து வெளியேறுகின்றது. அப்போது போலவே, நாம் இங்கே பூமியின் மீது வாழ்கின்றோம், ஆனால் உயிர்த்தெழுப்பப்படுகின்ற அந்நாளில், சமாதிகளில் இருந்து நாம் வெளியேறும் பொழுது நாம் பூமியுடன் பிணைக்கப்பட்டவர்களாக இருக்க மாட்டோம்; அந்தப் பட்டாம்பூச்சியை போல [101:4].

வானவர்களுடன் சேர்ந்து நம்முடைய பிரபஞ்சத்திற்கு அவர் வருகின்ற போது [89:22], பூமியானது கடவுளின் ஒளியினால் பிரகாசிக்கும் [39:69]. நம்முடைய பிரபஞ்சம் சாத்தானுக்குரிய தற்காலிகமானதொரு சாம்ராஜ்யமாக இருப்பதனால், அது கடவுளின் நேரடி இருப்பினைத் தாங்க இயலாது [7:143]. எல்லாம் வல்லவர் நெருங்கி வருகையில், நட்சத்திரங்கள் ஒன்று மற்றொன்றிற்குள் மோதி நொறுங்கும் [77:8, 81:2], அத்துடன் பூமியானது நமது பாதங்களுக்குக் கீழ் அதிரும் [69:14, 89:21]. இந்தப் பயங்கரங்கள் நம்பிக்கையாளர்களைக் கவலை கொள்ளச் செய்யாது [21:103].

மேலான சுவனம்

எல்லாம் வல்ல கடவுளின் வருகையின் போது, மானிடர்கள் மற்றும் ஜின்கள் அனைவரும் தங்களுடைய வளர்ச்சி மற்றும் முன்னேற்றத்தின் அளவினைப் பொறுத்து தாங்களாகவே வகைப்படுத்தப் படுவார்கள். கடவுளை மட்டும் வழிபட்டு, மறுவுலகத்தின் மீது நம்பிக்கை கொண்டு, அத்துடன் நன்னெறியானதொரு வாழ்வு நடத்துதலின் மூலம் தங்களுடைய ஆன்மாக்களை ஊட்டப்படுத்திக் கொண்டவர்கள் கடவுளுக்கு நெருக்கமாக இருப்பதற்குப் போதுமான வலிமையுடன் இருப்பார்கள்; அவர்கள் மிக உயர்ந்த அந்தஸ்துக்களை சொந்தமாக்கிக் கொள்வார்கள் [பார்க்க பின் இணைப்பு 5].

தாழ்வான சுவனம்

குறைவானதோர் அளவுக்குத் தங்களுடைய ஆத்மாக்களை வளர்த்துக் கொண்டவர்கள், அவ்வண்ணமே நாற்பது வயதுக்கு முன்னர் மரணித்து விட்டவர்கள், தாழ்வான சுவனத்திற்குக் கீழ்நோக்கி நகர்வார்கள். அவர்களுடைய வளர்ச்சி மற்றும் முன்னேற்றம் அவர்களை அனுமதிக்கின்ற அளவு கடவுளுக்கு நெருக்கமாக அவர்கள் இருக்கக் கூடிய அந்த இடத்திற்கு அவர்கள் செல்வார்கள்.

ஆத்ம சுத்திகரிப்பு ஸ்தலம்

நரகத்திலிருந்து தங்களைக் காப்பாற்றிக் கொள்ளும் அளவுக்கு, ஆனால் தாழ்வான சுவனத்திற்குள் நுழைவதற்குப் போதுமான அளவு இல்லாது தங்களுடைய ஆன்மாக்களை ஊட்டப்படுத்திக் கொண்டவர்களும் அங்கிருப்பார்கள். அவர்கள் நரகத்திலும் இல்லை, அன்றி சுவனத்திலும் இல்லை. தாழ்வான சுவனத்திற்குள்

அவர்களை நுழைய அனுமதிக்குமாறு அவர்கள் கடவுளை இறைஞ்சுவார்கள் (7:46-50). கடவுள் அவர்கள் மீது கருணை கொள்வார், மேலும் ஆத்ம சுத்திகரிப்பு ஸ்தலத்தினைத் தாழ்வான சுவனத்திற்குள் ஒன்று கலந்திடுவார்.

நரகம்

தங்களுடைய நலிவின் காரணத்தினால் கடவுளிடமிருந்து விரண்டோடி விடுபவர்களைத் தங்க வைப்பதற்காக ஒரு புதிய, எட்டாவது பிரபஞ்சம் படைக்கப்படும்; அவர்கள் தங்களுடைய ஆத்மாக்களை ஊட்டப்படுத்தவும் வளர்த்துக் கொள்ளவும் தவறிவிட்டனர் (69:17). கடவுள் ஒருவரையும் நரகத்தில் போட மாட்டார்; அவர்களுடைய சுயமான தேர்வினால் அவர்களே அதன்பால் செல்வார்கள் (பின் இணைப்பு 5).

பின் இணைப்பு 12

முஹம்மத் நபியின் பணி

நபியுடைய ஒரே இறைப்பணியானது குர்ஆனைச் சேர்ப்பிப்பதே; முழுமையான குர்ஆன், குர்ஆனைத் தவிர எந்த ஒன்றுமில்லை (3:20; 5:48-50, 92, 99; 6:19; 13:40; 16:35, 82; 24:54; 29:18; 42:48; 64:12).

வேறு எதனையும் செய்வதற்கு நபிக்கு நேரம் எதுவும் இருந்திடாத அளவுக்கு இக்குர்ஆனைச் சேர்ப்பித்தல் அத்தகையதொரு மிகவும் முக்கியத்துவம் வாய்ந்த மற்றும் பிரம்மாண்டமான பணியாக இருந்தது. இன்னும் கூடுதலாக, இக்குர்ஆனை அன்றி எந்த மார்க்கப் போதனைகளையும் வெளியிடுவதில் இருந்து மிகக் கடுமையான வார்த்தைகளால் நபியானவர் தடுக்கப்பட்டிருந்தார் (69:38-47). இக்குர்ஆனை விளக்குவதிலிருந்தும் கூட அவர் தடுக்கப்பட்டிருந்தார் (75:15-19). கடவுள்தான் இக்குர்ஆனுடைய ஒரே ஆசிரியராக இருக்கின்றார் (55:1-2), மேலும் குர்ஆன் தான் மிகச்சிறந்த ஹதீஸ் ஆகும் (39:23 & 45:6).

நபியின் மேல் சாட்டப்பட்ட இந்த வார்த்தைகளும் செயல்களும் (ஹதீஸ் மற்றும் சுன்னா) அவருடைய மரணத்திற்குப் பின்னர் இரண்டு நூற்றாண்டுகள் வரை தோன்றவில்லை என்ற சரித்திரப்பூர்வமான நிகழ்வின் இந்தக் குர்ஆனிய உண்மைகள் தெளிவாக எடுத்துக் காட்டப்படுகின்றன. நபியுடைய எதிரிகளின் ஹதீஸ் மற்றும் சுன்னாவின் புனைந்துரைதனை இக்குர்ஆன் முன்னறிவித்துள்ளது (6:112-115). தங்களுடைய உள்ளங்களில் அல்லாது தங்களுடைய உதடுகளால் மட்டும் நம்பிக்கை கொண்டவர்களை வெளிப்படுத்துவதற்கான அளவுகோல்களாகத் திகழ்வதற்காக ஹதீஸ் மற்றும் சுன்னாவின் கண்டுபிடிப்பை அனுமதிப்பது கடவுளின் நாட்டமாக இருந்தது என்று குர்ஆன் நமக்குக் கற்றுக் கொடுக்கின்றது. ஹதீஸ் மற்றும் சுன்னாவின் பால் ஈர்க்கப்படுகின்றவர்கள் போலி நம்பிக்கையாளர்கள் என நிரூபிக்கப்பட்டு விட்டவர்களாக இருக்கின்றனர் (6:113). முரண் நகையாக, ஹதீஸ் புத்தகங்களானவை இக்குர்ஆனைத் தவிர அவரிடம் இருந்து எந்த ஒன்றையும் எழுதிக் கொள்ளக்கூடாது என்ற நபியின் கட்டளைகளையும் எடுத்துரைக்கின்றன! கீழே காட்டப்பட்டிருப்பவை ஹதீஸ்வாதிகளின் மிகவும் நம்பகமான மூலாதாரங்களான, ஸஹீஹ் முஸ்லிம் மற்றும் இஸ்ஹாஹ் அஹ்மத் இப்னு ஹன்பலில் இருந்து எடுக்கப்பட்ட அத்தகைய இரண்டு ஹதீஸ்களேயாகும்:

عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : « لَا تَكْتُبُوا عَنِّي شَيْئًا سِوَى الْقُرْآنِ . مَنْ كَتَبَ شَيْئًا سِوَى الْقُرْآنِ فَلْيَنْحُهُ » (1)

நபி கூறினார், “இக்குர்ஆனைத் தவிர எந்த ஒன்றையும் என்னிடம் இருந்து எழுதிக் கொள்ளாதீர்கள்”.
(அஹ்மத், தொகுப்பு 1, பக்கம் 171, மற்றும் ஸஹீஹ் முஸ்லிம்)